

علم الفواصل اور اس کی مبادیات

یاسر عرفات اعوان[☆]

Abstract:

"The Holy Quran is the last revelation of almighty Allah & it has been preserved by Him. Ilm ul Fawasil (Science of ending words of Quranic verses) is one of those resources which have main contribution in the preservation of revelation. This Science is one of the difficult discourses of the holy book. The sacred book contains Surah (Chapters) which are comprises of Aayaat (Verses). The boundaries of an aya are marked by breaks or separation markers which are called fawasil (Sing. Fasila). The Holy Prophet Muhammad (SAW) himself counted the verses of the Quran & indicated the fawasil. Ilm ul fawasil deals with the counting of Quranic words, letters, verses and Surah. In this article rudiments of Ilm ul fawasil has been discussed which highlights the significance of this science."

قرآن مجید اللہ تبارک و تعالیٰ کی آخری الہامی کتاب ہے جو آخری نبی حضرت محمد ﷺ پر نازل ہوئی یہ کتاب مبین اپنے زمانہ نزول سے لے کر آج تک بغیر کسی تحریف و تبدل کے اپنی اصلی حالت میں محفوظ ہے کیونکہ اس کی حفاظت کا ذمہ رب العلمین نے خود لیا ہے ارشاد باری تعالیٰ ہے:

”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (الحجر: ۹)

ترجمہ: (ہم نے اس ذکر کو نازل کیا ہے اور ہم اس کے محافظ ہیں)

تکوینی طور پر تحفیظ قرآن کے لیے جن وسائل کا اہتمام کیا گیا ان میں سے ایک اہم وسیلہ علم الفواصل ہے جو کہ سورہ ہائے قرآن، آیات اور کلمات و حروف کی تعداد کی حفاظت پر محیط ہے۔ صحابہ کرام

☆ لیکچرار، شعبہ علوم اسلامیہ، جی سی یونیورسٹی فیصل آباد

رضوان اللہ جمیعین نے رسول اکرم ﷺ سے آیات اور سورتوں کی شکل میں قرآن مجید حاصل کیا اور پھر یہ آسمانی صحیفہ طبقہ تابعین کو صحابہ سے ضبط، روایات اور عدالآی کے ساتھ وصول ہوا۔ جنہوں نے تحفیظ و انتقال میں اپنا کردار بھرپور طور پر نبھایا۔ اور مستقل ایک علم، علم الفواصل کو بنیادیں فراہم کیں۔

فواصل لغوی معنی (Linguistic Definition)

فواصل فاصلہ کی جمع ہے جس کا مادہ فصل ہے فصل عربی زبان میں متعدد معانی کا حامل ہے دو چیزوں کے درمیان رکاوٹ کو فصل کہتے ہیں اسی طرح جسم میں ہر وہ جگہ جہاں دو ہڈیوں کا ملاپ ہوتا ہے اسے بھی فصل کہتے ہیں ایک چیز کو دوسری سے کاٹ دینا، الگ کر دینا بھی فصل کہلاتا ہے اور قضاء بین الحق والباطل کو بھی فصل کہتے ہیں^(۱)۔ فاصلہ کی اصطلاح کو متعدد علوم عربیہ میں استعمال کیا گیا ہے مثلاً علم نحو میں بصر بین اور کوفینین کے ہاں یہ عماد کے مقام کے لیے استعمال کیا جاتا ہے اور علم عروض میں فاصلہ صغریٰ اور فاصلہ کبریٰ کی اصطلاحیں استعمال ہوتی ہیں۔ علوم القرآن میں یہ اصطلاح اوخر آیات کے لیے مستعمل ہے جس طرح شعر میں قافیہ ہوتا ہے۔

اصطلاحی معنی (Applied Definition)

قاضی ابوبکر باقلانی فواصل کی تعریف کرتے ہوئے لکھتے ہیں: ”الفواصل حروف متشاکلة فی المقاطع يقع بها افهام المعانی“^(۲) یعنی فواصل جملے کے آخر میں آنے والے باہم مشابہ و موافق حروف کو کہتے ہیں کہ جن سے معنی کی تفہیم آسان ہو جاتی ہے علامہ دانی کے ہاں یہ تعریف ملتی ہے ”الفاصلة کلمه آخر الجملة“^(۳) علامہ جملہ کے آخری کلمہ کو فاصلہ کہتے ہیں۔ امام زرکشی لکھتے ہیں: ”الفاصلة وهی کلمة آخر الاية، کفافية الشعر و قرينة السجع“^(۴) یعنی فاصلہ قرآنی آیت کے آخری کلمہ کو کہتے ہیں جو شعر کے قافیہ اور سجع سے ملتا جلتا ہے۔ علم الفواصل کی ایک جامع تعریف عبدالرزاق علی ابراہیم نے کی ہے وہ لکھتے ہیں:

”هو علم يبحث فيه عن احوال آیات القرآن من حيث عدد الآيات من كل سورة وما هو راس الآیة وما خاتمتها“^(۵) علم الفواصل ایک ایسا علم ہے کہ جس میں آیات قرآنیہ کے بارے میں ہر سورۃ میں آیات کی تعداد کے اعتبار سے بحث کی جاتی ہے۔ اور آیات کے رووس (فواصل) و خواتم کے بارے میں جانا جاتا ہے۔

آیت کے سرے کو راس آیت کہتے ہیں اور جمہور کے نزدیک فاصلہ اور راس آیت دونوں ہم

معنی ہیں۔

وجہ تسمیہ: آیات کے سروں کو فواصل کا نام اس لیے دیا گیا کہ اس جگہ دو کلام ایک دوسرے سے الگ ہوتے ہیں اور آیت کا اخیر اس آیت اور بعد والی آیت کے درمیان فصل پیدا کرتا ہے رووس آیات کے لیے فاصلہ

کی اصطلاح قرآن مجید سے ماخوذ ہے۔ ارشاد بانی ہے: كَتَبْتُ فُصِّلْتُ الْبَيْتُ (تم السجدة: ۳) فواصل کی پہچان کے لیے پانچ طرق بیان کیے جاتے ہیں کہ جن کے ذریعہ ان کی شناخت آسان ہو جاتی ہے۔ لیکن ان طرق سے اسی صورت میں کام لیا جائے گا جب کسی کلمہ کے راس آیت ہونے یا نہ ہونے کے بارے میں واضح نص اور روایت موجود نہ ہو کیونکہ نص و روایت کی موجودگی میں انہی پر عمل ہوگا۔ ذیل میں مذکور طرق قیاسی طرق کہلاتے ہیں۔

۱۔ مستقیم صحیح ملکہ اور کامل لیاقت: بار بار غور و فکر کرنے سے ایک استعداد پیدا ہو جاتی ہے جس کی وجہ سے آیت والے کلمات اور ان کلمات کہ جن پر آیت نہیں ہے کے درمیان تمیز کرنا آسان ہو جاتا ہے۔

۲۔ مساوات: اس کا مطلب ہے آیت کا چھوٹی اور بڑی ہونے میں اپنے سے پہلی اور بعد والی آیات کے برابر ہونا چنانچہ سورۃ البقرۃ سے سورۃ براءۃ تک جتنی سورتیں ہیں ان کی اکثر آیات بڑی ہیں اور ان کے بعد والی سورتوں کی اکثر آیات کسی قدر چھوٹی ہیں اور الشعراء سے آخر قرآن تک کی آیتیں اور بھی چھوٹی ہیں۔

۳۔ مشاکلہ: آیت کا حرف روی (آخری حرف) میں یا قبل حرف میں پہلی اور بعد والی آیات کے ہم شکل اور موافق ہونا جیسے سورۃ اخلاص کی آیات ہیں کہ جن میں آخری حرف سب میں یکساں ہے اور دوسری صورت یہ ہے کہ آیت کی پہلی اور بعد والی آیت کے ساتھ حرف روی سے پہلے حرف میں یکسانیت پائی جائے جبکہ وہ مدہ ہو یا لین جیسے سورۃ الفاتحہ کی سات آیات (مساوات میں مذکورہ قاعدہ اکثری ہے لیکن کبھی توفیق اور نقل کی پیروی کے سبب اس کے خلاف بھی ہوتا ہے)

۴۔ اجماع و اتفاق: اس کا مطلب یہ ہے کہ کسی کلمہ کے ہم شکل دوسرے کلمات پر آیت شمار کرنے میں شمار کے اماموں کا متفق ہونا

۵۔ کمال و انقطاع: یعنی اس پر کلام ختم ہو جاتا ہے اور ترکیب کی رو سے بعد والے کلام کا محتاج نہیں ہوتا جیسا کہ وقف تام اور کافی میں ہوتا ہے۔

فواصل کی اقسام

فواصل کی ایک سے زائد بڑی تقسیمیں کی گئی ہیں امام زرکشی (۶) اور علامہ سیوطی (۷) نے ربط بالآیات کے اعتبار سے فواصل کی چار اقسام ذکر کی ہیں اور ان پر تفصیلی کلام کیا ہے ذیل میں ان چار اقسام کا مختصر تعارف ذکر کیا جا رہا ہے۔

۱: تمکین ۲: تصدیر ۳: توشیح ۴: ایغال

تمکین: اسے ایتلاف القافیہ بھی کہتے ہیں یہ وہ فاصلہ ہے جو آیت کریمہ سے ایسا کامل و مستحکم ربط رکھتا ہو کہ اس کے علاوہ کسی اور فاصلہ کی گنجائش نہ نکلے دونوں کے معانی میں کلی مناسبت ہو اس فاصلہ کو محذوف کرنے سے مضمون مکمل نہ ہو سکے اور باذوق سامع کی فطرت سلیمہ خود اسے پورا کرے یا کم از کم اس کی کمی

کا احساس کر لے یہ فاصلہ آیت کے تفصیلی مضمون کا ایک خلاصہ ہو۔ ارشاد باری تعالیٰ ہے
 ”يُشْعِبُ أَصْلُوتَكَ تَأْمُرُكَ أَنْ تَتْرَكَ مَا يَعْبُدُ آبَاؤُنَا أَوْ أَنْ نَفْعَلَ فِي أَمْوَالِنَا
 مَا نَشَاءُ إِنَّكَ لَأَنْتَ الْحَلِيمُ الرَّشِيدُ“ (ہود: ۸۷)

اب اس آیت مبارکہ میں عبادت کا ذکر ہے اور اس کے بعد اموال میں تصرف مذکور ہے لہذا یہ
 بات حلم اور رشد کا ذکر ترتیب کے ساتھ ہونے کی مقتضی تھی کیونکہ حلم عبادت کے مناسب ہے اور رشد کی
 مناسبت مال و دولت سے ہے۔

تصدیق: تصدیق کہتے ہیں کہ فاصلہ ٹھہرنے والا لفظ بعینہ ویسا ہی لفظ ہو جو آیت کے شروع میں پہلے آچکا
 ہے۔ علامہ سیوطی اس کی مزید تین قسمیں ذکر کی ہیں۔

۱۔ فاصلہ کا آخر اور صدر کلام کا آخری کلمہ دونوں باہم موافق ہوں جیسے فرمایا گیا: أَنْزَلَهُ يَعْلَمُهُ وَ
 الْمَلَائِكَةُ يَشْهَدُونَ ط وَكَفَى بِاللَّهِ شَهِيدًا (النساء: ۱۶۶)

۲۔ صدر کلام کا اول کلمہ فاصلہ کے آخری کلمہ کے موافق ہو جیسے ارشاد ہوا: وَهَبْنَا مِنْ لَدُنْكَ
 رَحْمَةً إِنَّكَ أَنْتَ الْوَهَّابُ (ال عمران: ۸)

۳۔ فاصلہ کا آخری کلمہ صدر کلام کے کسی نہ کسی کلمہ کے موافق ہو جیسا کہ فرمایا گیا: انظُرْ كَيْفَ فَضَّلْنَا
 بَعْضَهُمْ عَلَى بَعْضٍ ط وَلِالْآخِرَةِ الْكَبِيرُ دَرَجَاتٍ وَأَكْبَرُ تَفْضِيلًا (بنی اسرائیل: ۲۱)

توضیح: یہ وہ فاصلہ ہوتا ہے جس کو آیت کا ابتدائی حصہ مستلزم ہو تصدیق اور توضیح میں فرق ہے توضیح کی دلالت
 معنوی ہوتی ہے جبکہ تصدیق کی دلالت لفظی ہوتی ہے ارشاد باری تعالیٰ ہے: إِنَّ اللَّهَ اصْطَفَىٰ آدَمَ (ال
 عمران: ۳۳)

اس میں لفظ اصطفیٰ اس بات پر لفظی اعتبار سے کبھی یہ دلالت نہیں کرتا کہ اس آیت کا فاصلہ
 العالمین ہوگا کیونکہ اصطفیٰ کا لفظ العالمین سے جدا گانہ لفظ ہے مگر باعتبار معنی ضرور دلالت کر رہا ہے اس لیے
 کہ اصطفیٰ کے لوازم میں سے ایسی شے کا ہونا معلوم ہے جو کہ اپنی جنس سے چیدہ اور برگزیدہ ہو اور ان
 مصطفیٰ کی جنس العالمین ہی ہے۔

ایغال: یہ فاصلہ معان بھی کہلاتا ہے یہ وہ فاصلہ ہوتا ہے جس کو کسی نکتہ اور فائدہ کے تحت ایسی آیت کے آخر
 میں ذکر کیا جائے جس کا مضمون اس کے بغیر پورا ہو چکا ہو۔ قرآن میں ارشاد ہوا ہے: اتَّبِعُوا مَنْ لَا يَسْتَلْكُمْ
 أَجْرًا وَهُمْ مُّهِتَدُونَ (سورۃ بئس: ۲۱)

اب اس ارشاد میں وہم مہتدون ایغال ہے اس لیے کہ اگر اس کو ذکر نہ کیا جائے تو بھی کلام
 کے معنی پورے ہوتے ہیں کیونکہ رسول لاجلہ راہ یافتہ ہوتے ہیں مگر رسولوں کی پیروی کے لیے لوگوں کو
 ابھارنے اور ترغیب دینے میں ایک قسم کا مبالغہ مقصود تھا اس لیے اس فاصلہ کو ذکر کیا گیا ایک اور اعتبار سے
 فواصل کی پانچ اقسام کی گئی ہیں۔

۱۔ مطرف ۲۔ متوازی ۳۔ مرصع ۴۔ متوازن ۵۔ متمائل
مطرف: اسے معطوف بھی کہتے ہیں دو فاصلے اگر وزن میں تو باہم مختلف ہوں لیکن حروف سجع میں باہم متفق ہوں جیسے سورہ نوح میں قول باری تعالیٰ ہے: مَالِكُمْ لَا تَرْجُونَ لِلَّهِ وَقَارًا (۱۳) وَقَدْ خَلَقَكُمْ أَطْوَارًا (۱۴)

متوازی کہتے ہیں کہ جب دو فاصلے وزن و قافیہ کے اعتبار سے تو متفق ہوں اور فاصلہ اولیٰ کا لفظ دوسرے فاصلہ کے لفظ سے وزن و تقفیه میں مقابل نہ ہو یعنی ان میں تضاد نہ ہو جیسے سورہ غاشیہ میں ارشاد ہوا ہے: فِيهَا سُرٌّ مَّرْفُوعَةٌ (۱۳) وَأَكْوَابٌ مَّوْضُوعَةٌ (۱۴)

مرصع: جب دو فاصلے وزن و قافیہ میں دونوں جہتوں سے متفق ہوں اور پہلے فاصلہ کی بات دوسرے فاصلہ میں ویسی ہی مقابل واقع سورہ الغاشیہ میں ارشاد باری تعالیٰ ہے: إِنَّ الْيَنَّا إِيَابَهُمْ (۲۵) ثُمَّ إِنَّ عَلَيْنَا حِسَابَهُمْ (۲۶)

اور سورہ انفطار میں ہے: إِنَّ الْأُبْرَارَ لَفِي نَعِيمٍ (۱۳) وَإِنَّ الْفُجَّارَ لَفِي جَحِيمٍ (۱۴)
اب اس میں وزن اور قافیہ بھی ہے اور متفق بھی ہیں لیکن بات دونوں میں مقابل بیان ہوئی ہے۔

متوازن: اس کا مطلب ہے کہ دو فاصلوں کے درمیان تقفیه کے بغیر وزن میں موافقت ہو جائے جیسا کہ سورہ الغاشیہ کی دو آیات ہیں: وَنَمَارِقُ مَصْفُوفَةٌ (۱۵) وَزَرَابِيُّ مَبْثُوثَةٌ (۱۶)
متمائل: پہلا فاصلہ قافیہ بندی کے بغیر دوسرے فاصلے کے ساتھ وزن میں مساوی ہو لیکن پہلے فاصلے کے افراد دوسرے فاصلہ کے افراد کے مقابلے میں آئیں (افراد سے مراد فاصلہ کے حروف ہیں) اس کی مثال سورہ الصافات کی دو آیات ہیں: وَآتَيْنَهُمَا الْكِتَابَ الْمُسْتَبِينَ (۱۷) وَهَدَيْنَهُمَا الصِّرَاطَ الْمُسْتَقِيمَ (۱۸)

اس میں کتاب اور صراط، مستبین اور مستقیم باہم متوازن ہیں۔ لیکن حروف کا اختلاف ہے۔
تمائل اور تقارب کے اعتبار سے فواصل کی دو اور قسمیں امام زکشی نے تحریر کی ہیں (۱)
الفواصل المتماثلة اور (ب) الفواصل المتقاربة (۸)

قرآن عظیم میں موجود فواصل کے حروف متمائل ہوتے ہیں یا متقارب ہوتے ہیں۔ متمائلہ کی مثال: سورہ الطور کی آیات

وَالطُّورِ (۱) وَكِتَابٍ مَّسْطُورٍ (۲) فِي رَقٍّ مَّنْشُورٍ (۳) وَالْبَيْتِ الْمَعْمُورِ (۴)
وَالسَّافِقِ الْمَرْفُوعِ (۵) اور فواصل متقاربہ کی مثال: سورہ ق کی آیات: ق وَالْقُرْآنِ الْمَجِيدِ (۱)
بَلْ عَجِبُوا أَنْ جَاءَهُمْ مُنْذِرٌ مِنْهُمْ فَقَالَ الْكٰفِرُونَ هَذَا شَيْءٌ عَجِيبٌ (۲) ہیں۔
رسول اکرم ﷺ نے صحابہ کرام کو آیات کی تعلیم وقف کے ذریعے دی قرآن عظیم میں موجود

فواصل کی بنیاد یا دارومدار وقف پر ہے۔ آیات قرآنیہ کے مرادی معنی کی تفہیم کے لیے علم الوقف والا ابتداء کا جاننا ضروری ہے۔

قرآن عظیم میں زیادہ تر فواصل کا اختتام حروف مدہ و حروف لین اور نون ملحقہ پر کیا گیا ہے امام زرکشی لکھتے ہیں کہ اسکی حکمت یہ ہے کہ اس سے قراء و سامعین کے قلوب میں نشاط پیدا ہوتا ہے وہ اپنے ہاں سبویہ کا قول نقل کرتے ہیں؛ سبویہ کہتے ہیں کہ عرب جب اپنی زبان میں ترنم و نغمگی پیدا کرنا چاہتے ہیں تو کلمات کے آخر میں الف، واو، یا، لاتے ہیں (آخر میں نون ہو یا نہ ہو) اور ایسا اس لیے کرتے تھے کہ آواز کو بڑھایا جاسکے (مدصوت کے لیے یہ حروف معاون ہوتے ہیں) (۹) کلمات میں حروف مدہ و لین کے موجود ہونے کے سبب قرآن ایسی عمدگی سے متصف ہو کر آیا ہے کہ اس کے وقف آسان تر اور اسکے حصے شیریں تر ہیں مثال میں کلام مجید کی کئی سورتیں پیش کی جاسکتی ہیں جیسے طہ، نجم اور عیس وغیرہ۔

قرآن عظیم اور سجع

قرآنی آیات میں موجود موزونیت اور ہم آہنگ الفاظ کی رعایت نے اہل علم کے درمیان ایک نئی بحث کو جنم دیا کہ قرآن میں سجع ہے کہ نہیں، اس میدان میں سجع کے اثبات اور نفی کرنے والے علماء نے اپنے دلائل پیش کئے جو قرآنی علوم کے ادب کی کتب میں مذکور ہیں ابتدائی علماء میں سے علامہ باقلائی نے اپنی معروف تصنیف اعجاز القرآن میں فی نفی السجع من القرآن کے عنوان سے ایک پوری فصل باندھی ہے جس میں قرآن مجید میں سجع ثابت کرنے والوں کا مدلل رد کیا ہے اور بتایا ہے کہ قرآنی الفاظ کی ہم آہنگی اور سجع میں کوئی نسبت نہیں ہے۔

کلام الہی کا ربط و نظم معجز ہے اور انسانی نظم و نثر ایسی مثال پیش کرنے سے قاصر ہیں قرآن کا نظام فواصل لگے بندھے قوانین و تعقیدات سے پاک ہے حضرت شاہ ولی اللہ رحمہ اللہ نے الفوز الکبیر میں قرآن مجید کے اسلوب بدیع پر سیر حاصل گفتگو کی ہے۔ قرآنی نظم و نسق کے حوالہ سے بحث کو ڈاکٹر سحیحی صالح نے بڑے عمدہ انداز میں سمیٹا ہے وہ لکھتے ہیں کہ قرآن پاک میں نہ تو ایسے فواصل ہیں جن میں اشعار کے قوانین کی طرح حرکات و سکنات کی پابندی اور مخصوص اوزان کی رعایت کرنی پڑتی ہے اور نہ ہی اس میں وہ نظم و نسق ہے جسے موزوں بنانے کے لیے حشو و تطویل اور مکررات و محذوفات کا سہارا لیا جاتا ہے اور یہ کلام بھرتی کے ان الفاظ سے معری ہے جنہیں محض سخن آرائی کے لیے اکٹھا کر دیا جاتا ہے جس کے نتیجے میں کلام ایہام و غرابت اور تعقیدات کا شکار ہو جاتا ہے۔ (۱۰) حاصل یہ ہے کہ قرآنی فواصل شعری قیود سے آزاد ہیں تو نظم قرآنی فنی پابندیوں سے بالاتر اور اس کلام کے الفاظ ہر طرح کی لفظی و معنوی تعقیدات سے محفوظ ہیں۔

سجع کے بارے میں معتبر رائے یہی ہے کہ قرآن عظیم سجع سے پاک ہے اور اس کے فواصل کے لیے سجع کی اصطلاح کا استعمال درست نہیں ہے

آیات قرآنیہ کا شمار

علم الفواصل کا موضوع قرآنی آیات ہیں اور ان آیات کا مدار نقل پر ہے نبی اکرم ﷺ آیات کا شمار فرماتے تھے سیدۃ ام سلمہ رضی اللہ تعالیٰ عنہا کی روایت ہے کہ آپ ﷺ نے سورۃ فاتحہ کی آیات انگلیوں سے شمار فرمائیں (۱) صحابہ کرام اور تابعین عظام آپ ﷺ کی پیروی میں انگلیوں پر آیات گنتے تھے صحابہ کرام نے آیات کے شمار اور ان کے فوائج و مقاطع کے سیکھنے اور سکھانے کا بہت اہتمام کیا۔ اور ارتقائی منازل طے کر کے یہ علم آئمہ شمار تک پہنچا۔ قرآنی آیات کا شمار ابتدائی طور پر گیارہ حضرات سے منقول ہے جو مکہ، مدینہ، کوفہ، بصرہ اور شام سے تعلق رکھتے تھے ان آئمہ سے بعد میں سات شمار (مدنی اول، مدنی اخیر، مکی، کوفی، بصری، دمشق اور حمصی) معروف ہوئے۔ آیات کے شمار میں آئمہ میں اختلاف پایا جاتا ہے۔ قرآنی آیات تو قیفی ہیں اور ان کی ترتیب خود رسول اکرم ﷺ کی بتائی ہوئی ہے لیکن آیات کی متعین تعداد پر ایمان لانا ضروری نہیں ہے اس لیے کہ حدیث رسول سے تعداد کی تعیین ثابت نہیں ہے مولانا گوہر رحمان نے قاضی ابن عربی کا ایک قول نقل کیا ہے فرماتے ہیں: وتعدد الآيات من معضلات القرآن (قرآن کی آیات کا گننا قرآن کے مشکلات میں سے ہے) (۱۲) اختلاف شمار سے آیات کے توفیقی ہونے پر فرق نہیں پڑتا اس لیے کہ اس علم میں توفیق کے معنی ہیں کہ صحابہ کرام نے قرآن مجید کے الفاظ اور اسکی آیات اور انکا شمار تینوں چیزیں نبی کریم ﷺ سے سنی ہیں یہ اختلاف اجتہاد و توفیق کے منافی نہیں ہے اس واسطے کہ آپ ﷺ نے صحابہ کو آیات کی تعلیم ان پر وقف کر کے دی ہے اس بارے میں قرآنی کلمات کی تین صورتیں بنتی ہیں؛ وہ کلمات جن پر آپ ﷺ نے ہمیشہ وقف کیا یہ اجماعاً اور ساتوں آئمہ (یعنی ساتوں شمار) کے ہاں آیات کے شمار میں شامل ہیں

جن کلمات پر ہمیشہ وصل کیا وہ اجماعاً متروک ہیں، اور جن کلمات پہ کبھی وقف ثابت ہے اور کبھی وصل اس قسم میں اختلاف ہے وقف کی صورت میں تین احتمال ہیں اور وصل کی صورت میں دو احتمال ہیں۔

وقف کی صورت میں: ۱۔ وقف اس لیے کیا ہو کہ یہ آیت کا آخری سرا ہے ۲۔ اس لیے وقف کیا گیا ہو کہ آگے بڑھنے کے لیے سانس میں قوت آجائے، ۳۔ وقف کا طریقہ بتانا مقصود ہو وصل کی صورت میں ایک احتمال یہ ہے کہ وصل سے مقصود یہ بتانا ہو کہ یہ آیت کا سرا نہیں ہے اور دوسرا یہ کہ وصل اس لیے ہو کہ یہ آیت کا سرا تو نہیں ہے لیکن پہلی بار جو وقف کیا تھا وہ آیت کی تعلیم دینے کے لیے تھا پھر جب آپ ﷺ مطمئن ہو گئے کہ صحابہ نے اس مقام پر آیت کے ہونے کو سمجھ لیا ہے تو پھر وصل کر دیا۔ پس ان احتمالات کے ساتھ فیصلہ کرنا مشکل ہے کہ اس جگہ آیت ہے یا نہیں ہے۔ اور ان مقامات پر فیصلہ اجتہاد کے ذریعہ ہی کیا جاسکتا ہے۔

توقیفی واجتہادی کی بحث

علم الفواصل کے توقیفی یا اجتہادی ہونے کے حوالہ سے دو طبقات سامنے آئے ایک طبقہ نے پورے علم کو توقیفی قرار دیا جبکہ دوسرے نے ایک حصہ توقیفی اور دوسرا حصہ اجتہادی ٹھہرایا۔ دونوں طبقات نے اپنے حق میں دلائل پیش کیے جو علم الفواصل کے ذخیرہ ادب میں موجود ہیں۔ دو مختلف المرائے فریقین میں سے دوسرے فریق کی رائے کو علماء کی اکثریت نے راجح قرار دیا ہے۔ علم قرأت و علم فواصل کے ممتاز ہندی عالم قاری فتح محمد پانی پتی دوسرے گروہ کی رائے کو قابل ترجیح ٹھہراتے ہیں لیکن بڑے عمدہ انداز سے بحث کو سیٹھتے ہوئے اس پورے علم کی توقیفیت کے اثبات کا جواز پیش کرتے ہیں۔ وہ فرماتے ہیں کہ آیات کی تمام جزئیات کی بجائے کچھ جزئیات کے بارے میں نصوص آئیں منصوص جزئیات سے مستنبط قواعد کلیہ کی بناء پر غیر منصوص کو ان کی طرف لوٹایا گیا اب اس علم کو توقیفی و نقلی کہنا درست ہوگا کیونکہ غیر منصوص جزئیات کا حکم بھی منصوص جزئیات سے نکالا جا رہا ہوتا ہے۔ (۱۳)

علم الفواصل کا ذخیرہ ادب

علم الفواصل پر مستقل طور پر لکھی گئی کتب میں بعض وہ تصانیف ہیں جو محفوظ نہیں کی جاسکیں اور بعض ایسی ہیں جو ابھی تک مخطوطات کی صورت میں موجود ہیں لیکن اس کے ساتھ ساتھ اس علم کے بارے میں مطبوع ادب بھی کافی سارا ہے اس علم پر لکھی گئی کتب کو تین قسموں میں بانٹا جاسکتا ہے۔

(۱) مفقود ادب (۲) مخطوطات (۳) مطبوع ادب

رووس آیات کے مفقود ادب میں سے اہم کتاب ”بغیة الواصل لمعرفة الفواصل“ ہے جو حنبلی عالم نجم الدین الطّوئی الصّری (۶۷۰-۷۱۰ھ) نے تصنیف کی تھی اس کے علاوہ شمس الدین ابن الصّائخ (۷۱۰-۷۷۶ھ) کی کتاب ”احکام الراى فى احکام الآى“ بھی رووس آیات پر لکھی گئی ایک اہم تصنیف تھی جو محفوظ نہ رہ سکی۔ علامہ جلال الدین سیوطی نے اس کتاب کے بعض حصے نقل کیے ہیں (۲) مخطوطات: مخطوطات کی صورت میں موجود کتب میں ”منظومة فى فواصل میم الجمع“ اور ”القول الوجیز فى فواصل الكتاب العزیز“ ہیں جو بالترتیب محمد الخروبی اور رضوان المحلاتی کی تصانیف ہیں (۳) مطبوع؛ مطبوع کتب میں عبدالفتاح القاضی کی لکھی ہوئی ”نفائس البیان شرح الفرائد الحسان فى عد آی القرآن“ ہے۔ اس میدان میں سب سے اہم مطبوع کتاب علامہ ابو عمرو الدائی کی ”البیان فى عد آی القرآن“ ہے جس کو امام ابو القاسم شاطبی نے ”ناظمة الزهر فى علم الفواصل“ کے نام سے نظم کی صورت دی اور بعد میں ناظمة الزهر کی متعدد شروح تحریر کی گئیں۔

مستقل کتب کے علاوہ فواصل و رووس کی اباحت علم الکلام، مفسرین و علمائے قرآن، نحویین اور علمائے علم بلاغہ کی تصانیف میں شامل رہی ہیں۔ علامہ رمانی کی تصنیف ”النکت فى اعجاز

القرآن، علامہ باقلانی کی ”اعجاز القرآن“، یحییٰ بن زیاد الفراء کی ”معانی القرآن“، ابو عبیدہ کی ”مجاز القرآن“، علمائے قرآن میں امام بدر الدین الزرکشی کی تصنیف ”البرہان فی علوم القرآن“ اور علامہ جلال الدین سیوطی کی ”الاتقان فی علوم القرآن“، میدان بلاغت کے علماء کی تصانیف میں ابن سنان الخفاجی کی ”سر الفصاحة“ اور ابن قیم الجوزیہ کی ”الفوائد المشوق الی علوم القرآن و علم البیان“ میں نواصل کو بھی موضوع بحث بنایا گیا ہے۔

علم الفواصل پر دور جدید میں بھی اہل علم نے کتب و مضامین کی صورت میں کام کیا ہے جن کو تین طبقات میں تقسیم کیا جاسکتا ہے۔

(۱) پہلا طبقہ وہ ہے کہ جس نے قدیم علماء کی کاوشوں ہی کو جمع کیا ہے۔ ان میں ڈاکٹر احمد بدوی، لیبیب السعید اور کامل السید شاہین شامل ہیں۔ (۲) دوسرا طبقہ وہ ہے کہ جس نے جمع و تدوین سے بڑھ کر بحث و تریح کو اختیار کیا اور اس میدان میں بعض اضافوں کا باعث بنے اس طبقہ میں مصطفیٰ صادق الرفاعی، محمد عبدالوہاب حمودہ، علی الجندی، محمد مبارک، عائشہ عبدالرحمن اور عبدالکریم شامل ہیں۔ (۳) تیسرے طبقہ نے نواصل پر بحث کرتے ہوئے نئی اصحاٹ (رووس آیات کی موزونیت و نعمیت، جمالیاتی پہلو) کا آغاز کیا جنہیں قدماء نے ذکر نہیں کیا۔ اس طبقہ میں اہم شخصیت سید قطب کی ہے۔ علم الفواصل کے موضوع پر معاصر کاوشوں میں ایک عمدہ کاوش محمد الحسن اوی کی تصنیف ”الفاصلة فی القرآن“ ہے جو دارعمار اردن نے شائع کی ہے۔ یہ کتاب قدماء و معاصر اہل علم کی علم الفواصل کے میدان میں مساعی بارے معلومات کا احاطہ کیے ہوئی ہے۔

حوالہ جات

- ۱- علامہ ابن منظور، لسان العرب، دار احیاء التراث العربی، بیروت، لبنان، ۱۹۹۷ء، ۵/۱۰-۷۳-۷۳
- ۲- ابو بکر محمد بن الخطیب الباقلائی، اعجاز القرآن، المطبعة السلفية، القاہرہ، ۱۳۴۹ھ، ص ۲۰۵
- ۳- امام بدر الدین محمد بن عبداللہ الزرکشی، البرہان فی علوم القرآن، دار المعرفۃ للطباعة والنشر والتوزیع، بیروت، ۱۹۹۴ء، ۵۳/۱
- ۴- ایضاً
- ۵- عبدالرزاق علی ابرہیم، مرشد الخلان الی معرفۃ آی القرآن، مطبوعات الجامعۃ الاسلامیۃ بالمدينتہ المنورۃ، ۱۴۱۰ھ، ص ۳۰
- ۶- البرہان، ۱/۸۸-۸۸
- ۷- جلال الدین سیوطی، الاتقان فی علوم القرآن، سہیل اکیڈمی، لاہور، پاکستان، الطبعة الثالثة ۱۴۰۸ھ/۱۹۸۷م، ۱۰۱-۱۰۲/۲
- ۸- البرہان، ۴-۷۲
- ۹- البرہان، ۶۹۱-۶۸
- ۱۰- الدكتور صبحی صالح، مباحث فی علوم القرآن، دار العلم للملايين، بیروت، لبنان، الطبعة الثالثة، ۱۹۶۴ء، ص ۳۴۰
- ۱۱- ابو عمر والدانی الاندلسی، البیان فی عدای القرآن، تحقیق الدكتور غانم قدوری الحمد، مرکز المخطوطات والتراث والوثائق الكويت، الطبعة الاولى ۱۹۹۴م، ص ۶۳
- ۱۲- مولانا گوہر رحمان، علوم القرآن، مکتبہ تفہیم القرآن، مردان، اگست ۲۰۰۲ء، ۱۸۱/۱
- ۱۳- پانی پتی، قاری فتح محمد، کاشف العسر شرح ناظمۃ الزہرہ، قدیمی کتب خانہ کراچی، ص ۱۴۰-۱۳۹